

## STQARRIJA GHALL-MEDIA:

### Ir-reazzjonijiet tal-NCPE għall-Budget 2012

Wara d-diskors tal-Budget 2012, il-Kummissjoni Nazzjonali għall-Promozzjoni tal-Ugwaljanza (NCPE) tagħraf l-impenn tal-Gvern biex jissahhu l-opportunitajiet indaqs u l-inklużjoni ta' persuni li m'humiex daqshekk rappreżentati fl-isferi ekonomiċi u soċjali.

L-NCPE hi tal-fehma li fil-proposti li tressqu f'dan il-Budget, il-prinċipju tal-ugwaljanza bejn is-sessi għandu jkun integrat biex ikomplu jittieħdu inkonsiderazzjoni ċ-ċirkostanzi u l-bżonnijiet differenti tan-nisa u l-irġiel fis-suq tax-xogħol, l-intraprentitorija, fl-ambjent, l-edukazzjoni, is-saħħa kif ukoll fi hdan il-familji. F'dan ir-rigward, il-proposti tal-Budget għandhom jaċċertaw li s-sess u r-responsabbilitajiet familjari tal-individwi ma jimpedux l-inklużjoni jew ir-rappreżentanza tagħhom fl-isferi ekonomiċi u soċjali. Barra minn hekk, matul l-implimentazzjoni ta' dawn il-proposti jridu jittieħdu inkonsiderazzjoni l-karatteristiċi u l-vulnerabbilitajiet ta' diversi nisa u rġiel li huma f'riskju akbar ta' faqar u esklużjoni.

Għaldaqstant, l-NCPE tilqa' b'mod pożittiv l-impenn tal-Gvern li jsir użu aħjar mit-talenti, il-ħiliet u l-potenzjal tar-riżorsi umani. B'mod partikolari, l-NCPE tapprova l-impenn li jissahhu l-aċċessibilità u l-flessibilità ta' korsijiet ta' taġġim tul il-ħajja kif ukoll li jkunu inkoraġġuti aktar persuni, b'mod partikolari nisa, biex tiżdied il-parteciġipazzjoni fis-suq tax-xogħol. F'dan il-kuntest, inċentivi fiskali flimkien mal-proposta ta' 'komputazzjoni tal-ġenitur' għat-taxxa fuq id-dhul, jinkoraġixxu aktar nisa li jidhlu jew jirritornaw fid-dinja tax-xogħol,

Barra minn hekk, aktar għarfien dwar il-bilanċ bejn il-ħajja u x-xogħol u l-miżuri rispettivi jiffacilitaw ir-rikonċiljazzjoni bejn ir-responsabbilitajiet professjonali u dawk tal-ħajja privata. Il-bilanċ bejn il-ħajja u x-xogħol hu meħtieġ mhux biss biex tiżdied il-parteciġipazzjoni tan-nisa fis-suq tax-xogħol iżda wkoll biex jitharsu aktar l-opportunitajiet indaqs kemm għall-irġiel kif ukoll għan-nisa. L-NCPE ittenti li l-istrutturi ta' appoġġ għal dawk il-persuni li għandhom responsabbilitajiet familjari jkomplu jgħinu lil dawn il-persuni biex jibbilanċjaw ir-responsabbilitajiet tagħhom. Għaldaqstant, l-NCPE tilqa' b'mod pożittiv l-investment propost fiċ-ċentri għall-ħarsien tat-tfal, fiċ-ċentri ta' matul il-jum u dawk ta' matul il-lejl għall-anzjani, kura speċifika għall-persuni li għandhom id-dimenzja u miżuri oħra li jappoġġjaw l-indipendenza ta' persuni fil-bżonn.

L-NCPE hi tal-fehma li l-estensjoni tal-*leave* tal-maternità tikkontribwixxi għat-tishih tas-saħħa u s-sigurtà tan-nisa tqal, in-nisa li jkunu għadhom kemm welldu, kif ukoll għat-tarbija tagħhom. F'dan il-kuntest, l-NCPE tirrikonoxxi din l-estensjoni u l-kontribuzzjoni tal-Gvern li jiffinanzja n-nefqa relatata magħha.

L-NCPE tinkoraġixxi wkoll l-impenn tal-Gvern għall-prevenzjoni u għall-identifikazzjoni bikrija tal-kanċer tas-sider permezz tal-Programm ta' *Screening* tas-Sider li għal darb'oħra ssemma f'dan il-Budget.

**L-Erbgha 16 ta' Novembru, 2011**